



TRUE BREAD

DECEMBER 2025

ഭൂ ബ്രഡ്

Volume 1 | Issue 12

ഒരു ക്രിസ്തീയ കുടുംബ മാസിക

ലക്ഷ്യം തെറ്റിയ ന്യൂജനറേഷൻ
കുടുംബങ്ങൾ:
പ്രശ്നങ്ങളും പ്രതിവിധികളും
ഡോ. സജികുമാർ കെ. പി.

ശാരോൻ ഫെലോഷിപ്പ് ചർച്ച്:
ജനറൽ കൺവൻഷൻ
ഡോ. പ്രസാദ് എബ്രഹാം വള്ളത്തോൾ

ക്രിസ്തുമസ്സിന്റെ കഥ
പി. എസ്. ചെറിയാൻ



Private Circulation only

John - 6:32

“Then Jesus said :
my Father giveth you the
TRUE BREAD”

യോഹന്നാൻ 6:32

‘യേശു: എന്റെ പിതാവത്രേ
സ്വർഗ്ഗത്തിൽനിന്നുള്ള
സാക്ഷാൽ അപ്പം
നിങ്ങൾക്കു തരുന്നത്.’

**ലേഖനം, ഫീച്ചർ, കഥ, കവിത,
സന്ദേശം, അനുഭവം തുടങ്ങിയവയും
മാസിക സംബന്ധമായ
പ്രതികരണങ്ങളും നിർദ്ദേശങ്ങളും
ക്ഷണിച്ചുകൊള്ളുന്നു.**

ചീഫ് എഡിറ്റർ, ഭൂ ബ്രഡ് മീഡിയ
മാരായമുട്ടം പി. ഒ., തിരുവനന്തപുരം - 695124
Mob: +91 9495336764
Email: truebreadmedia@gmail.com
www.thetruebread.com

Follow us on    True Bread Media

കൃതികളിലെ ആശയങ്ങളുടെ
ഉത്തരവാദിത്വം ലേഖകർക്ക് മാത്രമാണ്.
എല്ലാവിധ പുന:പ്രകാശനവും
രേഖാമൂലമുള്ള
അനുവാദത്തോടുകൂടി മാത്രം.



ADVISORY BOARD
P. S. Cherian
Dr. M. Stephen
Dr. Jaison Thomas
Dr. Sajikumar K. P.
Joy Mathew

CHIEF EDITOR
Viju Marayamuttom

EXECUTIVE MANAGER
Joemon Varghese

EDITOR IN-CHARGE
Baiju S. Panacode

CONTRIBUTING EDITORS
Dr. Anil Kurichimuttom
Dr. Binu Peniel

EDITORS
Anish Kalluvila
Lincy Joe Varghese

PUBLISHER
Prema Viju

TECHNICAL SUPPORT
Reuben Mathew Shibu

COVER & LAYOUT
Olapeepi Design Studio



05

**മുത്തവനും ഇളയവനും: ബൈബിൾ വെളിപ്പാടിൽ
തെളിയുന്ന ക്രിസ്തു ദർശനം**
| അനീഷ് കൊല്ലങ്കോട്



08

**ശാരോൻ ഫെലോഷിപ്പ് ചർച്ച്:
ജനറൽ കൺവൻഷൻ**
| ഡോ. പ്രസാദ് എബ്രഹാം വളഞ്ഞവട്ടം



11

ക്രിസ്തുമസ്സിന്റെ കഥ
| പി. എസ്. ചെറിയാൻ

14

**ലക്ഷ്യം തെറ്റിയ ന്യൂജനറേഷൻ
കുടുംബങ്ങൾ:**
പ്രശ്നങ്ങളും പ്രതിവിധികളും
| ഡോ. സജികുമാർ കെ. പി.

18

പ്രാർത്ഥന കേൾക്കുന്ന ദൈവം
| ജോയ് മാത്യു

19

ദാഹം
| ഡോ. മാത്യു വറുഗീസ്

21

സുവിശേഷങ്ങളിലെ ദൈവരാജ്യം
| ഡോ. ബെന്നിൻ ബെൻസൺ



വിജു മാരായമുട്ടം

ശാരോൻ മുതൽ മാരാമൺ വരെ

ഇനിയുള്ള മൂന്നുമാസങ്ങൾ കേരളത്തിൽ പ്രധാനമായും കൺവൻഷനുകളുടെ കാലമാണ്. തിരുവല്ലയിൽ ശാരോൻ ജനറൽ കൺവൻഷനോടുകൂടെ ഈ പരമ്പര ആരംഭിക്കുന്നു. തുടർന്ന് ഒട്ടുമിക്ക സഭകളുടെയും ജനറൽ കൺവൻഷനുകളാണ്. ഒടുവിൽ മാരാമണ്ണോടുകൂടെ പ്രധാന ആത്മീയ സംഗമങ്ങളുടെ ഈ സീസൺ തിരശ്ശീല വീഴും. കൂടാതെ ധാരാളം കൺവൻഷനുകൾ കേരളത്തിലുടനീളം വേറെയുമുണ്ട്.

കഴിഞ്ഞ കുറെ വർഷങ്ങളായി പ്രത്യേകം തിരഞ്ഞെടുത്ത ചിന്താവിഷയം അടിസ്ഥാനപ്പെടുത്തിയുള്ള പ്രഭാഷണങ്ങളാണ് ഇങ്ങനെയുള്ള വേദികളിൽ നിന്നും പങ്കുവെയ്ക്കുന്നത്. ഇന്ന് ഒട്ടുമിക്ക കൺവൻഷനുകളുടെയും തത്സമയ സംപ്രേഷണവുമുണ്ട്. സൗകര്യാർത്ഥം വീണ്ടും കാണാമെന്നതും ഇതിന്റെ പ്രയോജനമാണല്ലോ! ബൈബിൾ സ്റ്റഡി, മിഷൻ ചാലഞ്ച്, സംഗീതവിരുന്ന, മധ്യസ്ഥ പ്രാർത്ഥന, പൊതുയോഗം, യുവജനയോഗം, സഹോദരി സമാജം എന്നിവയെല്ലാം

സമ്മേളനത്തിന്റെ ഭാഗമായി ഉണ്ടാകും. അതാത് സഭകളുടേതാണെങ്കിലും സഭാസംഘടനാ വ്യത്യാസം കൂടാതെ അനേകർ പങ്കെടുക്കുന്നു എന്നത് സാഹോദര്യത്തിന്റെ നല്ലൊരു ഉദാഹരണമാണ്. ഓരോ സംഗമങ്ങളും ഒരാഴ്ച മുഴുവൻ നീണ്ടു നിൽക്കുന്നു. പ്ലാസ്റ്റിക് വർജനം തുടങ്ങി പ്രകൃതിയോടു ഇണങ്ങിയുള്ള ക്രമീകരണങ്ങൾക്ക് അടുത്തിടയായി നൽകിവരുന്ന മുൻകരുതൽ അഭിനന്ദനാർഹമാണ്.

മിഷൻ പ്രവർത്തനങ്ങൾക്ക് അനേകർ സമർപ്പിതരാകാൻ നമ്മുടെ സംഗമങ്ങൾ വേദിയാകട്ടെ...

ഭൂ ബ്രഡ് മാസിക കർത്താവിന്റെ കൃപയാൽ ഒരു വർഷം പൂർത്തിയാക്കുന്നു. ഏകദേശം അൻപതോളം പ്രിയപ്പെട്ടവർ എഴുത്തുകാരായും അല്ലാതെയും ഇതിന്റെ പിന്നിൽ ദൈവകരങ്ങളിൽ പ്രയോജനപ്പെട്ടു. വളരെ സ്നേഹത്തോടും പ്രാർത്ഥനയോടും ഇതേറ്റുവാങ്ങിയ ഞങ്ങളുടെ എല്ലാ വായനക്കാർക്കും കൃതജ്ഞത രേഖപ്പെടുത്തുന്നു. ■

യഹൂദാ കുടുംബങ്ങളിൽ അപ്പന്റെ വസ്തുവകയിൽ മുത്തവൻ ഇരട്ട അവകാശമുണ്ടായിരുന്നു. കാരണം അവൻ അപ്പന്റെ കാല ശേഷം തൽസ്ഥാനത്ത് ഇരിക്കേണ്ടവനായിരുന്നു. അതുകൊണ്ടാണ് ക്രിസ്തു, വസ്തു പങ്കിടാൻ അപേക്ഷിച്ചും കൊണ്ട് തന്നെ സമീപിച്ച ഒരു ഇളയമകന്റെ ആവശ്യത്തെ അംഗീകരിക്കാതിരുന്നത്.



അനിഷ് കൊല്ലങ്കോട്

**മുത്തവനും
ഇളയവനും
ബൈബിൾ വെളിപ്പാടിൽ
തെളിയുന്ന ക്രിസ്തു ദർശനം**

ലൂക്കോസ് 15-ലെ ക്രിസ്തു പറയുന്ന കഥയിൽ ഇളയ പുത്രന്റെ അപകൃതയാണ് ആദ്യം പ്രതിപാദിക്കുന്നതെങ്കിലും കഥയുടെ അവസാന പാദത്തിൽ അപകൃതമായി പെരുമാറുന്ന മുത്തവനെയും ക്രിസ്തു വെളിപ്പെടുത്തുന്നു. അപ്പന്റെ ഹൃദയമില്ലാത്ത മുത്ത പുത്രന്റെ മനോഭാവമാണ് യഥാർത്ഥ പ്രശ്നമായി ക്രിസ്തു ചൂണ്ടി കാണിക്കുന്നത്.

ഇളയ സഹോദരൻ വീടുവിട്ടു പോയതിന് പിന്നിലെ കാരണം ഒരുപക്ഷേ, അദ്ദേഹത്തിന്റെ അശ്രദ്ധയും, സഹോദര സ്നേഹമില്ലായ്മയുമായിരിക്കണം എന്ന ചിന്ത സംശയങ്ങൾക്ക് ഇടനൽകാതെ ക്രിസ്തു സൂചിപ്പിക്കുന്നുണ്ട്. പാപജീവിതത്തിൽ പശ്ചാത്തപിച്ച് മടങ്ങിവരാൻ വെമ്പുന്ന ഇളയ സഹോദരൻ ഓർക്കുന്നത് അപ്പനെയെയാണ് മുത്തസഹോദരനെ അല്ല! കാരണം അപ്പന്റെ സ്നേഹമാണ് അവനെ വീട്ടിലേക്ക് മടക്കി വരുത്തിയത്. മുത്ത സഹോദരനിൽ ചേർത്തു പിടിക്കുന്ന സ്നേഹത്തെ ഇളയവൻ കാണുന്നില്ല.

ഇളയ സഹോദരൻ മടങ്ങി വരുമ്പോഴുള്ള മുത്തവന്റെ പ്രതികരണത്തിലൂടെ അപ്പന്റെ സ്വഭാവമോ മനസ്സിലിവോ അവനിൽ ഇല്ലെന്ന് തെളിയുന്നു. 'ഈ നിന്റെ മകൻ' എന്ന് അപ്പനോട് പറയുന്നതിലൂടെ ഇളയവനുമായുള്ള തന്റെ ബന്ധം അവിടെ വെളിവാകുകയാണ്. സഹോദരൻ ആയിട്ടല്ല, ഒരു ശത്രു എന്നപോലെയാണ് പിതാവിന്റെ മുന്നിൽ ഇളയവനെ മുത്ത മകൻ അവതരിപ്പിക്കുന്നത്.

ഇവിടെ അപ്പന്റെ പ്രതികരണം ശ്രദ്ധേയമാണ്, 'ഈ നിന്റെ മകൻ' എന്ന മുത്തവന്റെ പ്രസ്താവനയ്ക്ക് ബദലായി 'ഈ നിന്റെ സഹോദരൻ' എന്ന് വിശേഷിപ്പിക്കുന്നതിലൂടെ അവർക്കിടയിൽ ഉണ്ടാകേണ്ട സാഹോദര്യ ബന്ധത്തെ പിതാവ് ഓർമ്മിപ്പിക്കുകയാണ്.

പ്രസ്തുത കഥയിലൂടെ ഒരു വലിയ ആത്മീയ വെളിപ്പാടും കൂടിയാണ് ക്രിസ്തു


ലോകത്തിന് കൈമാറുന്നത്, ഇസ്രായേൽ ജനതയെ ദൈവം സ്വന്തം പുത്രനും ആദ്യജാതനുമായിട്ടാണ് വിശേഷിപ്പിച്ചത് (പുറപ്പാട് 22:4). ആ നിലയിൽ ചിന്തിക്കുമ്പോൾ ഇസ്രായേലിന് പുറത്തുള്ള മുഴു സമൂഹവും ദൈവത്തിന്റെ മക്കളും ഇസ്രായേല്യരുടെ ഇളയ സഹോദരങ്ങളുമാണ്. ക്രിസ്തു പറഞ്ഞ കഥയിലെ മുത്ത സഹോദരൻ ഇളയവനോടു കാണിക്കുന്ന മനോഭാവമാണ് ഇസ്രായേല്യർക്ക് പുറത്തുള്ള വിജാതീയ സമൂഹത്തോടുമുള്ളത്. തന്മൂലം വീട്ടിലെ മുത്ത

പുത്രനായിട്ടും അപ്പന്റെ മാനസിക നിലവാരവും പക്ഷതയും ഇല്ലാത്ത ജ്യേഷ്ഠനെ ഉദാഹരിച്ചുകൊണ്ട് ദൈവത്തിന്റെ ആദ്യജാതൻ എന്ന വിശേഷണമുള്ള ഇസ്രായേല്യരുടെ നിഷേധ മനോഭാവത്തെയാണ് ക്രിസ്തു പരോക്ഷമായി പരിഹസിക്കുന്നത്.

കഥ പറയുന്ന ക്രിസ്തു വിനെ സുവിശേഷങ്ങളിൽ ദൈവത്തിന്റെ ഏക ജാതനായിട്ടാണ് രേഖപ്പെടുത്തിയിരിക്കുന്നത്. അതേസമയം, ക്രിസ്തുവിന്റെ വീണ്ടെടുപ്പ് പ്രവൃത്തിയായ ക്രൂശ മരണവും ഉയിർത്തെഴുന്നേൽപ്പും കഴിഞ്ഞ് വായനയും ധ്യാനവും ലേഖനങ്ങളിലേക്ക് എത്തുമ്പോൾ അനേകം സഹോദരന്മാരിൽ ആദ്യ ജാതൻ എന്ന നിലയിൽ ക്രിസ്തു വിശേഷിപ്പിക്കപ്പെട്ടിരിക്കുന്നത് കാണാം. ഏകജാതനായ ക്രിസ്തു ആദ്യ ജാതനായി മാറിയ അത്ഭുതവെളിപ്പാട്!

എല്ലാം നഷ്ടപ്പെടുത്തി പിതാവിന്റെ വീട്ടിലേക്ക് വളരെ പ്രതീക്ഷയോടെ മടങ്ങുന്ന ഇളയ സഹോദരനെ ചേർത്തു പിടിക്കാനോ അവനോട് ക്ഷമി

ക്കാനോ കഴിയാതെ ശത്രുവിനെപ്പോലെ കാണുന്ന മുത്തവനിലൂടെ ഇസ്രായേൽ ജനതക്ക് മറ്റ് വിജാതീയ സമൂഹങ്ങളോടുമുള്ള വെറുപ്പും വിദ്വേഷവും വെളിപ്പെടുത്തുന്ന ക്രിസ്തു ആ സമൂഹത്തെപ്പറ്റിയുള്ള ദൈവത്തിന്റെ പിതൃഹൃദയമാണ് കഥയിലൂടെ പറഞ്ഞു തരുന്നത്.



വീട്ടിലേക്ക് മടങ്ങി വരാൻ വെമ്പൽ കൊള്ളുന്ന കഥയിലെ ഇളയ മകന് മുത്ത സഹോദരനെക്കുറിച്ച് ഓർക്കാനും കൂടി ആകുന്നില്ല. ആ സ്ഥാനത്താണ് ക്രിസ്തു സകല മനുഷ്യരുടെയും മധ്യസ്ഥനായി അപ്പനോട് സംസാരിക്കുന്ന അപ്പന്റെ മനസ്സുള്ള മുത്ത മകനായും സഹോദരനെ ജീവൻ നൽകി ചേർത്തു പിടിക്കുന്ന ജ്യേഷ്ഠനായും നിലകൊള്ളുന്നത്.



ഒപ്പം തനിക്കുള്ളത് പകരാൻ മനസ്സില്ലാത്ത മുത്ത മകന്റെ സ്ഥാനത്തേക്ക് ക്രിസ്തു ഇറങ്ങി വരുന്ന വെളിപ്പാടാണ് ലേഖനങ്ങളിൽ പരാമർശിക്കുന്ന ആദ്യ ജാതനായ ക്രിസ്തുവിൽ നമ്മൾ കാണുന്നത്. ക്രിസ്തുവിന്റെ മരണം സകല ജാതികളെയും ദൈവിക അവകാശത്തിലേക്ക് ചേർത്തു പിടിക്കുന്ന വീണ്ടെടുപ്പിന്റെ ദൗത്യമായിരുന്നു. കഥയിലെ മുത്ത സഹോദരൻ തന്റെ വസ്തുവകകൾ സഹോദരനുമായി പങ്കു വയ്ക്കാൻ സാധ്യമല്ലെന്ന ശാഠ്യത്തിൽ കോപാകുലനായി നിൽക്കുമ്പോൾ ക്രിസ്തു ദർശനത്തിൽ നമ്മൾ കാണുന്നത് ദൈവത്തിന്റെ ഏകജാതനും സ്വർഗ്ഗത്തിന്റെ അവകാശിയുമായ ക്രിസ്തു സകല ജാതികളുമായി തന്റെ സ്വർഗ്ഗീയ അവകാശം പങ്കുവെച്ചു കൊണ്ട് മുത്ത സഹോദരനിലേക്ക് ഇറങ്ങി വരുന്ന കാഴ്ചയാണ്.

വീട്ടിലേക്ക് മടങ്ങി വരാൻ വെമ്പൽ കൊള്ളുന്ന കഥയിലെ ഇളയ മകൻ മുത്ത സഹോദരനെക്കുറിച്ച് ഓർക്കാനും കൂടി ആകുന്നില്ല. ആ

സ്ഥാനത്താണ് ക്രിസ്തു സകല മനുഷ്യരുടെയും മധ്യസ്ഥനായി അപ്പനോട് സംസാരിക്കുന്ന അപ്പന്റെ മനസ്സുള്ള മുത്ത മകനായും സഹോദരനെ ജീവൻ നൽകി ചേർത്തു പിടിക്കുന്ന ജ്യേഷ്ഠനായും നിലകൊള്ളുന്നത്.

പിതാവായ ദൈവത്തിന്റെ ഹൃദയം പേറുന്ന ക്രിസ്തുവിൽ നമ്മൾ അപ്പനെ പോലെ സ്നേഹിക്കുന്ന മുത്ത സഹോദരനെയാണ് ദർശിക്കുന്നത്. സ്വർഗ്ഗീയ പിതാവാം ദൈവവും മുത്ത പുത്രനായ ക്രിസ്തുവുമുള്ള ദൈവിക ഭവനത്തിൽ ഇനി ആരും അന്യരല്ല. ക്രിസ്തുവിൽ എല്ലാവരും ദൈവത്തിന്റെ മക്കളാണ്. ഇളയവർ ഇനി വീടുവിട്ടുപോകേണ്ടതില്ല. ഞാൻ ഇരിക്കുന്നിടത്ത് നിങ്ങളും ഇരിക്കും എന്ന് അരുളി ചെയ്ത സാക്ഷാൽ ക്രിസ്തുവിൽ ഏവർക്കും ദൈവമക്കൾ ആകാനുള്ള സാധ്യത മാത്രമല്ല, ക്രിസ്തുവിൽ എല്ലാവരും കൂട്ടവകാശികളും ആണ് എന്ന മാർമ്മിക വെളിപ്പാടും (എബ്രായർ 11:16) ബൈബിൾ പങ്കു വയ്ക്കുന്നു. ■



ഡോ. പ്രസാദ് എബ്രഹാം
വളഞ്ഞവട്ടം

കേരളക്കരയിലെ പെന്തക്കോസ്ത് വിശ്വാസ സമൂഹം വളരെ പ്രതീക്ഷയോടെ കാത്തിരിക്കുന്ന ആത്മീയ സംഗമമാണ് 'ശാരോൻ കൺവൻഷൻ'. ഇതിനെ, മലയാളക്കരയിലെ കൺവൻഷൻ സീസന്റെ ഉണർത്തുപാട്ടായിട്ടാണ് പൊതുവേ വിശേഷിപ്പിക്കുന്നത്. ശാരോൻ കൺവൻഷനോടെ സമാരംഭിക്കുന്ന കൺവൻഷൻ സീസൺ ഏതാണ്ട് മൂന്ന് നാല് മാസങ്ങൾ തുടർമാനമായി കേരളത്തിൽ വചനോത്സവത്തിന്റെ പെരുമഴ പെയ്തിറക്കുന്നു. ഇതിൽ, പ്രധാന സുവിശേഷ വിഹിത സഭകളുടെ എല്ലാം ജനറൽ കൺവൻഷൻ മുതൽ പ്രാദേശിക സഭകളുടെ കൂട്ടായ്മകൾ, ഐക്യ കൂട്ടായ്മകളുടെ വാർഷിക കൂടിവരവുകൾ വരെയുണ്ട്.

ശാരോൻ ഫെലോഷിപ്പ് ചർച്ച്: ജനറൽ കൺവൻഷൻ





Rev. P.J. Thomas & Aleyamma Thomas

മദ്ധ്യതിരുവിതാംകൂറിന്റെ മദ്ധ്യഭാഗമായ തിരുവല്ലയിൽ 1953 മുതൽ ചെറിയ ആത്മീയ കൂട്ടായ്മയായി തുടങ്ങിയ ശാരോൻ ഫെലോഷിപ്പ് ചർച്ച് കഴിഞ്ഞ ഏഴ് പതിറ്റാണ്ടുകളായി അതിന്റെ ജനറൽ കൺവൻഷൻ നടത്തിവരുന്നു. പാസ്റ്റർ പി. ജെ. തോമസിന്റെയും സഹപ്രവർത്തകരായി ഉണ്ടായിരുന്ന പാസ്റ്റർമാരായ വി. ജി. ജോൺ, ജെ. വർഗീസ്, പി. വി. വർഗീസ്, ടി. കെ. തോമസ്, കെ. സി. ചെറിയാൻ, പി. കെ. എബ്രഹാം തുടങ്ങിയ ഒട്ടനവധി ദൈവദാസീദാസന്മാരുടെയും വിശ്വാസികളുടെയും ബൈബിൾ സ്കൂൾ വിദ്യാർത്ഥികളുടെയും ആത്മാർത്ഥമായ പ്രാർത്ഥനയും പ്രവർത്തനങ്ങളും സഭയുടെ രൂപീകരണത്തിനും വളർച്ചയ്ക്കും മുഖാന്തിരമായി. തുടർന്ന്, ഇന്ത്യയിലെ അറിയപ്പെടുന്ന പെന്തക്കോസ്ത്



Dr. T.G. Koshy, Pr. P.M. Varghese, Pastor P.J. Thomas

സമൂഹമായി വളർന്ന് വരുവാൻ ദൈവം സഹായിച്ചു. അന്നുമുതൽ എല്ലാവർഷവും ശാരോൻ കൺവൻഷൻ ആത്മീക അനുഗ്രഹത്തിന്റെയും വചന കേൾവിയുടെയും സംഗമ വേദിയായി മാറി. വിവിധ ലോക രാജ്യങ്ങളിൽ നിന്നും ഇന്ത്യയുടെ മിക്ക സംസ്ഥാനങ്ങളിൽ നിന്നും കേരളത്തിൽ നിന്നുമുള്ള ശാരോൻ സഭകളുടെ സംഗമ ഭൂമിയായി മാറുന്നു ‘ശാരോൻ ഗ്രൗണ്ട്’.

1953 ഡിസംബറിലെ ഒരു തണുത്ത സന്ധ്യയേറേ, ആരവാരം വിട്ടൊഴിഞ്ഞ തിരുവല്ല പട്ടണം

വീശിയടിച്ച തണുത്ത കാറ്റേറ്റ് സുഖനിദ്രയിലേക്ക് വീണ രാത്രിയിൽ പാസ്റ്റർ പി. ജെ. തോമസിനേയും കുടുംബത്തേയും ഒരു ദൈവിക നിയോഗം തേടിയെത്തി. അമേരിക്കൻ മിഷനറിമാരായ റവ. എം എ ദാവൂദ് തന്റെ ഭാര്യയുമായി തികച്ചും യാദൃച്ഛികം എന്നാൽ ദൈവിക പദ്ധതിയുടെ ഭാഗമായി തിരുവല്ല ശാരോൻ ബംഗ്ലാവിൽ (പി ജെ തോമസിന്റെ ഭവനം) വന്നു. തിരുവല്ല പട്ടണത്തിൽ ഒരു ആത്മീയ സമ്മേളനം നടത്തുവാനുള്ള ദൈവനിരൂപണം അറിയിച്ചു. പി ജെ തോമസ് സഹപ്രവർത്തകരോട് ആലോചിച്ചു. ദൈവിക ദർശനത്താൽ ചെറിയ നിലയിൽ തുടങ്ങിയിരുന്ന ബൈബിൾ സ്കൂൾ അധ്യാപകരും വിദ്യാർത്ഥികളും പൂർണ്ണമായി അതിനായി ഉത്സാഹിച്ചു. കേവലം അൻപതിൽപരം ആളുകളുമായി അന്ന് പ്രാർത്ഥനയോടെ സമാരംഭം കുറിച്ചു



Lord's Table - Pr. P.M. Varghese, Dr. T.P. Abraham, Dr. T.G. Koshy, Rev. C.M. Titus, Pr. P.G. Jacob

ആത്മിക സംഗമം ആഴ്ചകളോളം നീണ്ടുനിന്നു. ഭവനത്തിൽ ആരംഭിച്ച കൂടി വരവ് ശാരോൻ മുറ്റത്ത് തുടർന്നു. ഈ കൂടി വരവ് പരിശുദ്ധത്വത്തിന്റെ വലിയ ഇടപെടൽ കാരണം ആഴ്ചകൾ നീണ്ടുപോയി. മാത്രമല്ല, വിവിധ ജാതി മതസ്ഥരുടെ അഭ്യർത്ഥനപ്രകാരവും ഈ യോഗങ്ങൾ തുടർന്നു പോയി. ആയിരങ്ങൾ, പിന്നീട് പതിനായിരക്കണക്കിന് വിശ്വാസികളാൽ തിരുവല്ല പട്ടണം അക്ഷരാർത്ഥത്തിൽ ജനനിബിടമായി.

രോഗസൗഖ്യം, അത്ഭുത പ്രവർത്തികൾ, ആത്മാവിന്റെ അനുസ്യൂദമായ നിയോഗവും ഇടപെടലുമായി തുടർന്നു. ഈ വലിയ ആത്മീയ സമ്മേളനവും ദൈവപ്രവർത്തിയും അളവറ്റ അനുഗ്രഹ ദിനങ്ങളും അനുബന്ധ സംഭവങ്ങളും അക്കാലത്തെ വാർത്താ പത്രങ്ങളിൽ മുൻപേജിൽ തന്നെ വലിയ വാർത്തയായി. 1953 ഡിസംബർ 16 ലെ മലയാള മനോരമ പത്രം വലിയ വാർത്താ വിശേഷത്താൽ ചിത്രം സഹിതം പ്രസിദ്ധീകരിച്ചു.



Pr. K.L. Sunny

രിച്ചു. ഡിസംബർ 22ലെ മനോരമ പത്രത്തിലും തിരുവല്ല ശാലോനിലെ മഹാസമ്മേളനം വലിയ വാർത്താ പ്രാധാന്യത്തോടെ പ്രസിദ്ധീകരിച്ചു. ചുരുക്കത്തിൽ ശാലോനിലെ ഈ ആത്മീയ ഉണർവ് മലങ്കരയുടെ ആത്മീയ ഉണർവുകളുടെ ചരിത്രത്തിൽ എഴുതപ്പെട്ടു. 1957 മാർച്ച് മാസം റവ. എം. എ. അല്ലൻ, റവ. ജോൺ ഇ. ഡഗ്ലസ്, റവ. ഷാംബാക് എന്നീ പാശ്ചാത്യ മിഷണറിമാരുടെ നേതൃത്വത്തിൽ തിരുവല്ല ശാലോൻ കോമ്പൗണ്ടിൽ തുടർ വർഷങ്ങളിൽ ഉണർവ് യോഗങ്ങൾ നടത്തുക പതിവായിരുന്നു.

ശാലോൻ ഫെലോഷിപ്പിന്റെ വളർച്ചയും പ്രവർത്തന വിശാലതയും ഇന്ന് ലോകത്തിലെ എണ്ണപ്പെട്ട മിക്ക രാജ്യങ്ങളിലുമായി വ്യാപിച്ചു. ആദ്യകാലങ്ങളിൽ തദ്ദേശീയരായ ദൈവദാസന്മാരും വചനഘോഷണം നടത്തിയിരുന്നു. വിശ്വാസ സമൂഹത്തിന്റെ സൗകര്യാർത്ഥം ശാലോൻ കോമ്പൗണ്ടിൽ നിന്ന് വിശാലമായ ശാലോൻ കൺവൻഷൻ സ്റ്റേഡിയത്തിലേക്ക് ഈ മഹാസമ്മേളനം മാറ്റുവാൻ പാസ്റ്റർ പി. ജെ. തോമസ് നിർദ്ദേശിച്ച്, അതിന് ആവശ്യമായ വിശാല സ്ഥലം ഒരുക്കി നൽകി. പ്രാരംഭ നാളുകളിലെ പ്രഭാഷകർ ശക്തമായ വചനഘോഷണം നടത്തി. പാസ്റ്റർ വി. ജി. ജോൺ വളഞ്ഞവട്ടം, പാസ്റ്റർ



Dr. T G Koshy & Dr. T P Abraham

എം. ഡി. ജോർജ്ജ്, പാസ്റ്റർ കെ. വർഗീസ്, പാസ്റ്റർ കെ. സി. ചെറിയാൻ എന്നിവർ ആയിരുന്നു മുഖ്യപ്രസംഗകർ. ഇന്ന് മറ്റേത് പെന്തക്കോസ്ത് സമൂഹത്തിനും ഒപ്പം നിൽക്കുന്ന ശാലോൻ ഫെലോഷിപ്പിന് തിരുവല്ലയുടെ ഹൃദയഭാഗത്തായി ആയിരങ്ങൾ ഒറ്റ കൂടക്കീഴിൽ എന്നപോലെ ഒരുമിച്ച് ആരാധിക്കുവാൻ ഉതകുന്ന ഉന്നത നിലവാരമുള്ള, കോൺക്രീറ്റ് മേൽക്കൂരയുള്ള, കൺവൻഷൻ സ്റ്റേഡിയം ആണ് ഉള്ളത്. ഇത്, ശാലോൻ ഫെലോഷിപ്പ് ചർച്ച് സമൂഹത്തിന് മാത്രം അഭിമാനിക്കാവുന്ന പ്രത്യേകതയാണ്.



CEM, Sunday School combined meeting, Dr. T.P. Abraham, Rev. K.A. Philip, Bro. T.O. Podikunju, Pastor V.J. Thomas

സഭയുടെ എല്ലാ പുത്രികാ സംഘടനകളുടെയും പൊതുയോഗങ്ങൾ, ഒരാഴ്ച നീണ്ടുനിൽക്കുന്ന ആത്മീയ സംഗമം എന്നിവ ശാലോൻ കൺവൻഷന്റെ പ്രത്യേകതകളിൽ ചിലതാണ്. വിവിധ കമ്മിറ്റികൾ ചേർന്നുള്ള ഒരുക്കം, ചിട്ടയായ ക്രമീകരണം മുതലായവ വിശ്വാസ സമൂഹത്തിന്റെ പ്രശംസ പിടിച്ചുപറ്റാൻ സഹായിക്കുന്നു.

പാസ്റ്റർ പി ജെ തോമസിന് ശേഷം സഭയുടെ പ്രസിഡന്റുമാരായി വന്ന പാസ്റ്റർ ടി. ജി. കോശി, പാസ്റ്റർ പി. എം. ജോൺ, പാസ്റ്റർ ജോൺ തോമസ്, പാസ്റ്റർ എബ്രഹാം ജോസഫ്, പാസ്റ്റർ ഫിന്നി ജേക്കബ് മുതലായവരുടെ നേതൃത്വത്തിൽ കാലാകാലങ്ങളിലുള്ള കൺസിലുകളുടെ മേൽനോട്ടത്തിലും ഉത്തരവാദിത്തത്തിലും ശാലോൻ കൺവൻഷൻ അനുഗ്രഹമായി മുന്നേറി, ഇന്നും തുടർന്നു കൊണ്ടിരിക്കുന്നു.

2025 ഡിസംബർ ഒന്നു മുതൽ ഏഴ് വരെ നടക്കുന്ന ശാലോൻ കൺവൻഷനോടെ, അടുത്ത ഒരു കൺവൻഷൻ സീസണും വചനോത്സവത്തിനുമായി കേരളക്കര വിശേഷാൽ പെന്തക്കോസ്ത് സമൂഹം പ്രതീക്ഷയോടെ കാത്തിരിക്കുന്നു.

ഹൃദയത്തിൽ പുത്തിറങ്ങുന്ന ആയിരമായിരം നക്ഷത്രങ്ങൾ നന്മയുടെ വെളിച്ചം തെളിയിക്കുന്ന കാലമാണ് ക്രിസ്തുമസ്സ്. ലോകരക്ഷകനായ ദൈവപുത്രന്റെ തിരുപ്പിറവിയുടെ ആഘോഷം ഒരു ഓർമ്മ പുതുകലാണ്. ക്രിസ്തുവിന്റെ ജഡാവതാരത്തിന്റെ ഓർമ്മ പുതുകൽ.

വചനം ജഡമായി

ഗലീലയിലെ ഒരു പട്ടണമായ നസറേത്തിലെ മറിയ എന്ന യുവതിക്ക് ഒരു ദൈവദൂതൻ പ്രത്യക്ഷനായി. ദാവീദിന്റെ കുലത്തിലുള്ള യോസേഫ് എന്നു പേരുള്ള യുവാവിന് വിവാഹം നിശ്ചയിച്ചിരുന്ന കന്യകയായിരുന്നു അവൾ.



പി. എസ്. ചെറിയാൻ

ക്രിസ്തുമസ്സിന്റെ കഥ





ഗബ്രിയേൽ ദൂതൻ അവളോടു പറഞ്ഞു: 'കുപ ലഭിച്ചവളേ നിനക്കു വന്ദനം, കർത്താവു നിന്നോടുകൂടെയുണ്ട്' (ലൂക്കോസ് 1:28). ദൂതന്റെ വാക്കുകൾ കേട്ട് അവൾക്ക് പരിഭ്രമവും അത്ഭുതവുമുണ്ടായി. എന്നാൽ ദൂതൻ അവളോടു പറഞ്ഞത്: 'മറിയയേ, ഭയപ്പെടേണ്ട നിനക്കു ദൈവത്തിന്റെ കുപ ലഭിച്ചു. നീ ഗർഭം ധരിച്ചു ഒരു മകനെ പ്രസവിക്കും; അവനു യേശു എന്നു പേർ വിളിക്കേണം. അവൻ വലിയവൻ ആകും; അത്യുന്നതന്റെ പുത്രൻ എന്നു വിളിക്കപ്പെടും; കർത്താവായ ദൈവം അവന്റെ പിതാവായ ദാവീദിന്റെ സിംഹാസനം അവനു കൊടുക്കും. അവൻ യാക്കോബ് ഗൃഹത്തിനു എന്നേക്കും രാജാവായിരിക്കും. അവന്റെ രാജ്യത്തിനു അവസാനം ഉണ്ടാകയില്ല എന്നു പറഞ്ഞു. മറിയ ദൂതനോട്: 'ഞാൻ പുരുഷനെ അറിയാതെ യാൽ ഇതു എങ്ങനെ സംഭവിക്കും' എന്നു പറഞ്ഞു. അതിനു ദൂതൻ: പരിശുദ്ധാത്മാവ് നിന്റെ മേൽവരും; അത്യുന്നതന്റെ ശക്തി നിന്റെ മേൽ നിഴലിടും; ആകയാൽ ഉത്ഭവിക്കുന്ന വിശുദ്ധപ്രജ ദൈവപുത്രൻ എന്നു വിളിക്കപ്പെടും (ലൂക്കോസ് 1:30-35). മറിയ ദൈവഹിതത്തിനു തന്നെത്തന്നെ സമർപ്പിക്കുകയും ആ നിമിഷം തന്നെ പരിശുദ്ധാത്മാവിനാൽ നിറയുകയും ചെയ്തു. യേശു അവളുടെ ഉദരത്തിൽ ഉരുവായി. 'വചനം ജഡമായിത്തീർന്നു.

കൃപയും സത്യവും നിറഞ്ഞവനായി നമ്മുടെ ഇടയിൽ പാർത്തു. ഞങ്ങൾ അവന്റെ തേജസ്സ് പിതാവിൽ നിന്നു ഏകജാതനായവന്റെ തേജസ്സായി കണ്ടു' (യോഹന്നാൻ 1:14).

യേശുവിന്റെ ജനനം

സുവിശേഷകനായ ലൂക്കോസ് യേശുവിന്റെ ജനനത്തെപ്പറ്റി ഇപ്രകാരം രേഖപ്പെടുത്തിയിരിക്കുന്നു: ആ കാലത്തു ലോകം ഒക്കെയും പേർവഴി ചാർത്തേണം എന്നു ഔഗുസ്തൊസ് കൈസരുടെ ഒരു ആജ്ഞ പുറപ്പെട്ടു. കുറേനൂറ്റാണ്ട് സുറിയാനാടു വാഴുമ്പോൾ ഈ ഒന്നാമത്തെ ചാർത്തൽ ഉണ്ടായി. എല്ലാവരും ചാർത്തപ്പെടേണ്ടതിന് താന്താന്റെ പട്ടണത്തിലേക്കു യാത്രയായി. അങ്ങനെ യോസേഫും ദാവീദിന്റെ ഗൃഹത്തിലും കുലത്തിലും ഉള്ളവൻ ആകുകൊണ്ട് തനിക്ക് വിവാഹം നിശ്ചയിച്ചിരുന്ന മറിയ എന്ന ഗർഭിണിയായ ഭാര്യയോടു കൂടെ ചാർത്തപ്പെടേണ്ടതിനു ഗലീലയിലെ നസറേത്ത് പട്ടണം വിട്ടു. യെഹൂദ്യയിൽ ബേത്ലഹേം എന്ന ദാവീദിൻ പട്ടണത്തിലേക്കു പോയി. അവർ അവിടെ ഇരിക്കുമ്പോൾ അവൾക്കു പ്രസവത്തിനുള്ള കാലം തികഞ്ഞു. അവൾ ആദ്യജാതനായ മകനെ പ്രസവിച്ചു. ശീലകൾ ചുറ്റി വഴിയമ്പലത്തിൽ അവർക്കു സ്ഥലം ഇല്ലായ്കയാൽ പശുത്തൊട്ടിയിൽ കിടത്തി (ലൂക്കോസ് 2:1-7).

ക്രിസ്തുവർഷം

യേശുവിന്റെ ജനനം ചരിത്രത്തെ രണ്ടു കാലഘട്ടങ്ങളായി തിരിച്ചിരിക്കുന്നു. യേശുവിന്റെ കാലഘട്ടത്തിനു മുമ്പ് ബി.സി. എന്നും യേശുവിന്റെ ജനനത്തിനുശേഷം എ.ഡി. എന്നും.

യേശു ഈ ഭൂമിയിൽ മനുഷ്യനായി പിറന്ന മഹത്സംഭവമാണ് ക്രിസ്തുമസ്സ്. ക്രിസ്തുമസ്സിനുവേണ്ടി തയ്യാറെടുക്കുന്ന കാലഘട്ടത്തെ നാം ആഗമനകാലം എന്നു വിശേഷിപ്പിച്ചിരിക്കുന്നു. ആഗമനകാലത്തിന്റെ ഒന്നാം ഞായറാഴ്ചയോടെ



ആരാധനാവർഷം ആരംഭിക്കുകയാണ്. ആഗമനകാലം നാല് ആഴ്ചകൾ ചേരുന്നതാണ്. ഡിസംബർ 25-നാണ് യേശുവിന്റെ ജന്മദിനമായ ക്രിസ്തുമസ്സ് ആഘോഷിക്കുന്നത്.

ക്രിസ്തുമസ്സ് ഊവ്

ക്രിസ്തുമസ്സിന്റെ തലേരാത്രി 'ക്രിസ്തുമസ്സ് ഊവ്' എന്നു അറിയപ്പെടുന്നു. ആ രാത്രിയിലാണ് ഇടന്മാർക്ക് ദൂതന്റെ അരുളപ്പാട് ലഭിച്ചത്. യേശുക്രിസ്തുവിന്റെ വരവിനെപ്പറ്റി പ്രതിപാദിച്ചിരിക്കുന്ന വേദഭാഗങ്ങൾ വായിക്കുന്നതിനും ഗാനങ്ങൾ ആലപിക്കുന്നതിനുമുള്ള ആനന്ദകരമായ ഒരു അവസരമാണ് 'ക്രിസ്തുമസ്സ് ഊവ്.' ക്രിസ്തു നമ്മെ സ്നേഹിച്ചതു പോലെ മറ്റുള്ളവരെ സ്നേഹിക്കുവാനും ക്രിസ്തുവിൽ കൂടെ ലഭിച്ച സന്തോഷം, സമാധാനം, ക്ഷമ തുടങ്ങിയ അനുഗ്രഹങ്ങൾ പങ്കു വയ്ക്കുവാനുമാണ് ഈ അവസരം ഉപയോഗിക്കേണ്ടത്.



ക്രിസ്തുമസ്സ് ഗാനം

'അത്യുന്നതങ്ങളിൽ ദൈവത്തിന് മഹത്വം; ഭൂമിയിൽ ദൈവപ്രസാദമുള്ളവർക്കു സമാധാനം' എന്നു മാലാഖ വൃന്ദം പാടിയ രണ്ടുവരിയാണ് ചരിത്രത്തിന്റെ ഭാഗമായി മാറിയ കാർഡ്ഗീതം. മധ്യശതകമായപ്പോഴേക്കും ക്രിസ്തുമസ്സിന്റെ പ്രചാരം വർദ്ധിച്ചു. 1223ൽ സെന്റ് ഫ്രാൻസിസ് ആണ് ക്രിസ്തുമസ്സ് ഗാനങ്ങളെ ജനപ്രിയമാക്കിയത്. 10-ാം നൂറ്റാണ്ടിൽ മുതാവസ്ഥയിലായ ക്രിസ്തുമസ്സ് കാർഡ് 19-ാം നൂറ്റാണ്ടിൽ ഇംഗ്ലണ്ടിലെ വിക്ടോറിയ രാജ്ഞിയുടെ കാലത്താണ് ശക്തിയാർജ്ജിച്ചത്.

ഇംഗ്ലീഷുകാരുടെ അകതാരിൽ അമൃതമായി പെയ്തിറങ്ങിയ 'Silent night Holy night' എന്ന ഗാനമാണ് ലോകത്തെ ഏറ്റവും പ്രശസ്തമായ ക്രിസ്തുമസ്സ് ഗാനം. ഇതിന്റെ മലയാള പരിഭാഷയാണ് നമ്മുടെയൊക്കെ നാവിൻ തുമ്പിൽ തത്തിക്കളിക്കുന്ന 'ശാന്തരാത്രി തിരുരാത്രി'.

ആസ്ട്രിയയിലെ ഒബെൻ ഡോഫ് എന്ന സ്ഥലത്തെ ഒരു ഗ്രാമീണ ചർച്ചിലാണ് ശാന്തരാത്രി തിരുരാത്രി എന്ന ഗാനം പിറവി യെടുക്കുന്നത്. ഫാ. ജോസഫ് മോർ, കയർ ഡയറക്ടർ ഫ്രാൻസ് സാവർ എന്നിവരുടെ ശബ്ദം ജോസഫ് മോറിന്റെ ഗിറ്റാറിന്റെ അകമ്പടിയോടെയാണ് ആ പള്ളിയിൽ മുഴങ്ങിയത്. ഏകദേശം 180 വർഷങ്ങൾക്കു മുമ്പുള്ള ആ ക്രിസ്തുമസ്സ് രാവിലെ ആയിരക്കണക്കിനു ജനങ്ങളാണ് ഈ ഗീതം ഏറ്റുവാങ്ങിയത്. ഗാനത്തിന്റെ വശ്യതയും ആലാപനത്തിലെ മാധുര്യവും ദൈവപുത്രന്റെ ജനനത്തിന്റെ സ്മരണയും ഇഴചേർന്ന ഈ ഗാനത്തിന്റെ അവസാനം കണ്ണീർ ഇറ്റിറ്റ് വീണാണ് കയർ ഈ ഗാനം പാടി അവസാനിപ്പിച്ചത്. ജോസഫ് മോർ ജർമ്മൻ ഭാഷയിലാണ് ഇതെഴുതിയത്.

ക്രിസ്തുമസ്സ് കാർഡ്

1843-ലാണ് ക്രിസ്തുമസ്സ് കാർഡ് ഉദയം ചെയ്യുന്നത്. ബ്രിട്ടീഷ് മ്യൂസിയം ഡയറക്ടറായിരുന്ന ഹെൻറി കോളിനു തന്റെ സുഹൃത്തായ ജോൺ ഹോസ്സി അയച്ച ക്രിസ്തുമസ് കാർഡാണ് ഭൂമുഖത്ത് ആദ്യമായി ഉദയം ചെയ്തത്. ക്രിസ്തുമസ്സിന്റെയും നവവത്സരത്തിന്റെയും ആശംസകൾ എഴുതിയിരിക്കുന്നതും ചിത്രങ്ങളിൽക്കൂടി ആശയം ദ്വ്യാതിപ്പിക്കുന്നതുമായ ഒരു കാർഡ് നിർമ്മിക്കണമെന്ന് ഹെൻറി കോളിൻ പറഞ്ഞിരുന്നു. ഹോസ്സി അതു സമ്മതിക്കുകയും അങ്ങനെ ആദ്യത്തെ ക്രിസ്തുമസ്സ് കാർഡ് രൂപം കൊള്ളുകയും ചെയ്തു.

പ്രസ്തുത കാർഡിൽ ക്രിസ്തുമസ്സ് കാർഡ് പാടി നൃത്തം ചെയ്യുന്നതും പാവപ്പെട്ടവർക്ക് ആഹാരവസ്ത്രാദികൾ വിതരണം ചെയ്യുന്നതുമായ ചിത്രമായിരുന്നു. അതിന്റെ ഒത്തനടുവിലായി A Merry Christmas and Happy New Year എന്നു രേഖപ്പെടുത്തിയിരുന്നു.

മാനവ സൗഹൃദത്തിന്റെ സന്ദേശം

സ്നേഹത്തിന്റെ മാർഗമാണ് ക്രിസ്തുമസ്സിന്റെ മാർഗം. മാനവസൗഹൃദവും സാഹോദര്യവും ഊട്ടി ഉറപ്പിക്കുന്ന, ഉച്ചനീചത്വവും വർഗവിവേചനവും ഇല്ലാത്ത ഒരു മാനവികതയാണ് ക്രിസ്തുമസ്സ് നല്കുന്ന സന്ദേശം. ദൈവം സ്നേഹിച്ചതു പോലെ നമുക്കും സ്നേഹിക്കാം, എല്ലാവരെയും. ■

ലക്ഷ്യം തെറ്റിയ ന്യൂജനറേഷൻ കുടുംബങ്ങൾ പ്രശ്നങ്ങളും പ്രതിവിധികളും



ഡോ. സജികുമാർ കെ. പി.

കുടുംബ പ്രശ്നങ്ങൾക്ക് പരിഹാരത്തിനായി പ്രാർത്ഥന ചോദിച്ച് ഒരു പാസ്റ്ററുടെ അടുക്കൽ വന്ന ഒരു സഹോദരിയെപ്പറ്റി രസകരമായ ഒരു സംഭവം കേൾക്കുവാനിടയായി. കുടുംബപ്രശ്നം മാരാൻ പ്രാർത്ഥിച്ചതിനുശേഷം പാസ്റ്റർ പറഞ്ഞു: 'സഹോദരി നിങ്ങളുടെ വീട്ടിൽ കുടുംബ പ്രാർത്ഥനയും വചന ധ്യാനവും നന്നായി നടക്കണം. അതുണ്ടെങ്കിലേ ദൈവം പ്രവർത്തിക്കൂ.' വൈകുന്നേരം പേരിനൊരു കുടുംബ പ്രാർത്ഥന നടത്തുന്നു എന്നല്ലാതെ ശരിക്കും പ്രാർത്ഥനയൊന്നും വീട്ടിൽ നടക്കുന്നില്ലെന്ന് ബോധ്യപ്പെട്ട ആ സഹോദരി രാവിലെയും എഴുന്നേറ്റ് പാട്ട് പാടി പ്രാർത്ഥിക്കാൻ




തീരുമാനിച്ചിട്ടാണ് അന്ന് പോയത്. വെളുപ്പിന് 5 മണിക്ക് അലാറം വെച്ച് എഴുന്നേറ്റ് സഹോദരിയിരുന്ന് പാടാൻ തുടങ്ങി. 'മനമേ പക്ഷിഗണങ്ങൾ ഉണർന്നിതാ പാടുന്നു ഗീതങ്ങൾ....' ശല്യമായല്ലോ എന്ന് പിറുപിറുത്ത് ഭർത്താവ് തലയിണ തലയ്ക്കു മുകളിൽ അമർത്തിപ്പിടിച്ച് ഉറക്കം നഷ്ടപ്പെടാതിരിക്കാൻ തിരിഞ്ഞ് കിടന്നു. ഇത് കണ്ട് നന്നായി ദേഷ്യം വന്ന സഹോദരി അടുത്ത വരികൾ അല്പം കൂടുതൽ ശബ്ദവും ഗാംഭീര്യതയും നൽകിയാണ് പാടിയത്: മൃഗജാലങ്ങൾ ഉണർന്നീടുന്ന സമയത്തു നീ കിടന്ന് മൃഗത്തെക്കാളും നിർവ്വിചാരിയായ് ഉറങ്ങാതെന്റെ മനമേ അത് പല ആവർത്തി എടുത്തു പാടിയപ്പോൾ സകല ഉറക്കവും പോയി ഭർത്താവ് ചാടി എഴുന്നേറ്റു. പിന്നെ അവിടെ തുലാം മാസത്തിലെ ഇടിവെട്ടും മഴയും ആയിരുന്നു.

വർഷങ്ങൾക്ക് മുമ്പുണ്ടായിരുന്നത് പോലെ പാട്ടും പ്രാർത്ഥനയും വചന ധ്യാനവും ഒന്നും ന്യൂജനറേഷൻ കുടുംബങ്ങൾക്ക് ബാധകമല്ലാത്ത അവസ്ഥയാണിന്ന്. ക്ഷമിക്കാനും സഹിക്കാനും വിട്ടുവീഴ്ച ചെയ്യാനും മനസ്സുണ്ടായിരുന്നെങ്കിൽ ഇത്രയധികം വിവാഹമോചനങ്ങളും കുടുംബ തകർച്ചകളും സംഭവിക്കില്ലായിരുന്നു. പണത്തിന്റെയും സ്വാധീനതകളുടെയും അതിപ്രസരം, മാധ്യമങ്ങൾ നൽകുന്ന തെറ്റായ മൂല്യങ്ങൾ, പ്രായോഗിക ജീവിതത്തിൽ അടിസ്ഥാനപ്പെടുന്ന ക്രിസ്തീയതയ്ക്ക് പ്രോത്സാഹനം നൽകുന്ന ആത്മീയ മാർഗനിർദ്ദേശങ്ങളുടെ അഭാവം എന്നിവയൊക്കെ ന്യൂജനറേഷൻ കുടുംബങ്ങളെ തകർച്ചയിലേക്ക് നയിക്കുന്നുണ്ട്. ക്രിസ്തു സഭയെ സ്നേഹിച്ചതുപോലെ ഭാര്യയെ സ്നേഹിക്കാൻ കഴിയുന്ന ഭർത്താവും സഭ ക്രിസ്തുവിന് കീഴടങ്ങിയിരിക്കുന്നതുപോലെ കീഴടങ്ങുന്ന ഭാര്യയും ഉള്ള കുടുംബം സ്വർഗ്ഗതുല്യമാകും. എന്നാൽ സൂര്യൻ അസ്തമിക്കുവോളം കോപം വച്ചുകൊണ്ടിരിക്കുകയും അങ്ങനെ പിശാചിന് ഇടം നൽകുകയും ചെയ്യുന്ന കുടുംബങ്ങൾ നരകതുല്യമാകും എന്നതിൽ സംശയം വേണ്ട. ന്യൂജനറേഷൻ കുടുംബങ്ങളിലെ പാളിച്ചകൾ പരിഹരിക്കാൻ ഉതകുന്ന ചില മാർഗനിർദ്ദേശങ്ങൾ നമുക്കു പരിഗണിക്കാം.

(1) കുടുംബത്തിൽ ഉയർന്ന് കേൾക്കുന്നത് സ്നേഹത്തിന്റെ ഭാഷയായിരിക്കട്ടെ:

വിവാഹത്തിന്റെ ആദ്യ നാളുകളിൽ ഭാര്യ ഭർത്താക്കന്മാർ തമ്മിൽ വിളിക്കുന്ന അഭിസംബോധനകൾ എല്ലാം സ്നേഹത്തിൽ പൊതിഞ്ഞ മധുരമുള്ള വാക്കുകളാണ്. മോളെ എന്നും കുട്ടാ എന്നും ചക്കര എന്നുമൊക്കെ ആദ്യമാദ്യം ഭാര്യയെ വിളിച്ചു കൊണ്ടിരുന്ന ഭർത്താവ് എവിടെ



യാണ് അതൊക്കെ നഷ്ടപ്പെടുത്തി കളയുന്നത്? കുറച്ചു വർഷങ്ങൾ കഴിയുമ്പോഴേക്കും സ്നേഹത്തിന്റെ ഊഷ്മളത നഷ്ടപ്പെട്ടിട്ടുണ്ടെങ്കിൽ അതിന്റെ ഒരു പ്രധാന കാരണം സ്നേഹത്തിന്റെ ഭാഷ കൈമോശം വന്നതുതന്നെയാണ്. 'എന്റെ ജീവിത പങ്കാളിയോട് എനിക്ക് ഹൃദയം നിറച്ചും സ്നേഹമുണ്ട്' എന്ന് വീമ്പിളക്കുന്നവരോട് പറയട്ടെ. ആ സ്നേഹം അവിടെ താഴിട്ടു പൂട്ടി വച്ചതുകൊണ്ട് എന്തു പ്രയോജനമാണ് ഉള്ളത്? അതൊന്ന് പ്രകടിപ്പിച്ചു കൂടെ? നമുക്ക് ഒരു അടുത്ത സുഹൃത്ത് ഉണ്ടെന്ന് വിചാരിക്കുക. ആ സുഹൃത്തിനോടുള്ള നമ്മുടെ സ്നേഹം എങ്ങനെയാണ് ആ സുഹൃത്ത് മനസ്സിലാക്കുന്നത്? സ്നേഹമുള്ള സുഹൃത്തിനോട് നാം ധാരാളം സമയം സംസാരിക്കാൻ ആഗ്രഹിക്കില്ലേ? നല്ല പ്രോത്സാഹനത്തിന്റെ വാക്കുകൾ പറയില്ലേ? സമ്മാനങ്ങൾ നൽകില്ലേ? എന്തുകൊണ്ട് ഇവയെല്ലാം സ്വന്തം ജീവിതപങ്കാളിയോട് പ്രകടിപ്പിക്കാൻ കഴിയുന്നില്ല?

ഫാമിലി കൗൺസിലിങ്ങിന് വരുന്ന പല ദമ്പതിമാരുടെയും പ്രശ്നങ്ങളിൽ നിന്ന് മനസ്സിലായിട്ടുള്ള ഒരു കാര്യമിതാണ്. വിവാഹം കഴിഞ്ഞ് ചില മാസങ്ങൾക്കുള്ളിൽ തന്നെ ഭാര്യഭർത്താക്കന്മാർ പരസ്പരം ഏറ്റവും ദേഷ്യം തോന്നിപ്പിക്കാവുന്ന പ്രയോഗങ്ങൾ കണ്ടുപിടിച്ചിരിക്കും. വഴക്കു തുടങ്ങിയാലുടൻ അടികൊടുക്കുന്നതിലും വീര്യമുള്ള ഈ വാക്കുകൾ എടുത്ത് പ്രയോഗിക്കും. മിക്കവാറും ഭാര്യമാരെ ഏറ്റവും കോപിപ്പിക്കുന്ന പ്രയോഗം ആയിരിക്കും അവരുടെ വീട്ടുകാരെ കുറ്റം പറയുന്നത്. മിക്കവാറും ഭർത്താക്കന്മാരെ കോപിപ്പിക്കുന്ന പ്രയോഗമായിരിക്കും അദ്ദേ

ഹത്തിന്റെ എന്തെങ്കിലും കഴിവുകേട് വിളിച്ച് പറയുന്നത്. ഇത് ഒഴിവാക്കുകയും കോപത്തെ നിയന്ത്രിക്കാൻ പഠിക്കുകയും വേണം. വാക്കുകൾ എയ്തു വിട്ട അസ്ത്രങ്ങൾ പോലെയാണ് എന്ന് ദാവീദ് പറയുന്നു (സങ്കീർത്തനം 64:4). നാവുകൊണ്ട് പാപം ചെയ്യാതിരിപ്പാൻ ഞാനെന്റെ വഴികളെ സൂക്ഷിക്കുമെന്നാണ് സങ്കീർത്തനക്കാരൻ പറയുന്നത് (സങ്കീർത്തനം 39:1).

(2) ദൈവം വച്ചിരിക്കുന്ന വ്യവസ്ഥകൾ പരസ്പരം ഉൾക്കൊള്ളുക

പത്ത് ഭർത്താക്കന്മാർ ഒരിടത്ത് കൂടിയിരിക്കുന്നു എന്ന് വിചാരിക്കുക. അവർ എന്തൊക്കെയാവും സംസാരിക്കുക? ഒരാൾ കാലാവസ്ഥയെ പറ്റി പറയുമായിരിക്കും. അടുത്തയാൾ പ്രതികരിക്കും. മിനിറ്റുകൾ കഴിയണം അടുത്തയാൾ രാഷ്ട്രീയത്തെ തുടങ്ങി ഒരു അഭിപ്രായം പറയാൻ. സംസാര വിഷയങ്ങൾ അവർക്കിടയിൽ ധാരാളമായി കാണാറില്ല. പക്ഷേ പത്ത് ഭാര്യമാർ ഒരിടത്ത് കൂടിയിരിക്കുന്നു എന്ന് വിചാരിക്കുക. അവർ സംസാരം തുടങ്ങിയാൽ നിർത്താനാകും പ്രയാസം. അടുക്കളയിലെ കാര്യം മുതൽ സാരിയുടെ മേന്മ തുടങ്ങി വന്ന വഴി യാത്രയുടെ വിശദീകരണം വരെ ഇടമുറിയാത്ത സംസാരവിഷയമാകും. അതേപ്പറ്റി പഠിച്ചിട്ടുള്ളവർ പറയുന്നത് പുരുഷന്മാർക്ക് ഒരു ദിവസം 7,000 വാക്കുകൾ പ്രയോഗിക്കാനുള്ള കഴിവ് ദൈവം നൽകിയപ്പോൾ സ്ത്രീകൾക്ക് ഒരു ദിവസം 32,000 വാക്കുകൾ പ്രയോഗിക്കാനുള്ള കഴിവാണെന്ന് നൽകിയിരിക്കുന്നത് എന്നാണ്.


ഈ വ്യത്യസ്തത ഭർത്താക്കന്മാർ അംഗീകരിച്ചേ തീരൂ. ഒരു ഭാര്യ ഭർത്താവിനോട് സംസാരിച്ചുകൊണ്ടിരിക്കാൻ താല്പര്യപ്പെടുന്നു എങ്കിൽ അത് കേൾക്കാൻ ഭർത്താവ് തയ്യാറാകണം എന്നിടത്താണ് സന്തോഷം നിറഞ്ഞ ബന്ധം വളരുന്നത്. ഭാര്യ ഭർത്താവിനോട് പ്രശ്നങ്ങൾ വിശദീകരിച്ച് പറയുന്നത് അതിനു പരിഹാരം ലഭിക്കാൻ വേണ്ടി മാത്രമല്ല എന്നെ എന്റെ ഭർത്താവ് കേൾക്കുന്നു എന്നത്

അംഗീകാരത്തിന്റെയും സ്നേഹത്തിന്റെയും അടയാളമായിട്ടാണ് അവർ കരുതുക.

ദൈവം സ്ത്രീകളെ പുരുഷന്മാരെക്കാൾ വികാരം ഉള്ളവരായിട്ടാണ് സൃഷ്ടിച്ചിരിക്കുന്നത്. പുരുഷന്മാരുടെ ശരീരത്തേക്കാൾ മൃദുലതയുള്ളതാണ് സ്ത്രീകളുടെ ശരീരം എന്നതുപോലെ തന്നെ പുരുഷന്മാരുടെ പരുക്കൻ മനസ്സല്ല പ്രത്യുത ലോലമായതും പെട്ടെന്ന് ഫീൽ ചെയ്യുന്നതുമായ മനസ്സാണ് ദൈവം സ്ത്രീകൾക്ക് നൽകിയിരിക്കുന്നത്. അതുകൊണ്ടാണ് ഒരു ചെറിയ വിഷമം ഉണ്ടാക്കുന്ന സാഹചര്യം വരുമ്പോഴേക്കും ഭാര്യ കരയുവാൻ തുടങ്ങുന്നത്. അതിനെ 'മുതലക്കണ്ണിർ' എന്നു വിളിച്ചു ആക്ഷേപിക്കുകയല്ല മറിച്ച് ആശ്വാസം നൽകാനാണ് ഭർത്താവ് ശ്രമിക്കേണ്ടത്. വേദപുസ്തകം ചൂണ്ടിക്കാണിക്കുന്ന ഒരു ഉദാഹരണം ഒന്ന് ശമുവേൽ ആരംഭ അദ്ധ്യായത്തിലുണ്ട്. മക്കളില്ലാത്ത വിഷമം ഒരുവശത്തും അതിനാൽ അനുഭവിക്കേണ്ടിവരുന്ന നിന്ദ മറുവശത്തും എന്ന അവസ്ഥയിൽ നൊമ്പരപ്പെടുന്ന ഹന്നായോട് അവളുടെ ഭർത്താവായ ഏൽക്കാനാ പറഞ്ഞത്: ഹന്നേ നീ എന്തിനു വിഷമിക്കുന്നു. ഞാൻ നിനക്ക് പത്തു പുത്രന്മാർക്ക് തുല്യനായി ഉണ്ടല്ലോ എന്നാണ് (1 ശമുവേൽ 1:8). അല്ലാതെ എരിതീയിൽ എണ്ണ ഒഴിക്കുകയായിരുന്നില്ല. പരസ്പരം വ്യത്യസ്തതകൾ ഉൾക്കൊള്ളുന്ന ദമ്പതിമാർ എന്നും സന്തോഷം ഉള്ളവരായിരിക്കും.

(3) അപ്പനെയും അമ്മയെയും വിട്ട് ഭാര്യയോട്/ഭർത്താവിനോട് പറ്റിച്ചേരുക (ഉല്പത്തി 2:24)

രണ്ട് വ്യത്യസ്ത കുടുംബങ്ങളിൽ രണ്ട് വ്യത്യസ്ത മാതാപിതാക്കളാൽ വ്യത്യസ്ത സാഹചര്യങ്ങളിൽ വളർന്ന രണ്ടുപേർ കുടുംബജീവിതം ആരംഭിക്കുമ്പോൾ തീർച്ചയായും അനവധി കാര്യങ്ങളിൽ വിരോധം ഉണ്ടാവുക സ്വാഭാവികമാണ്. ഭാര്യയും ഭർത്താവും രണ്ട് വ്യത്യസ്ത വ്യക്തിത്വമുള്ളവരും വ്യത്യസ്ത സ്വഭാവവും ജീവിതരീതികളും ഉള്ളവരും ആയതിനാൽ അഭിപ്രായവ്യത്യാസ



ഒന്നിലധികം കുഞ്ഞുങ്ങളെ ദൈവം തന്നിട്ടുണ്ടെങ്കിൽ അവരെ ഒരിക്കലും പരസ്പരം താരതമ്യം ചെയ്യരുത്. ഒരേ മാതാപിതാക്കൾക്കുണ്ടാകുന്ന കുഞ്ഞുങ്ങളാണെങ്കിൽ പോലും അവരെ കണ്ടാൽ വ്യത്യസ്തരല്ലേ? അതുപോലെ അവരുടെ കഴിവുകളും വ്യത്യസ്തമാണ്.

ങ്ങൾ ഏതു കുടുംബത്തിലും പ്രതീക്ഷിക്കാം. എന്നാൽ ഭാര്യക്കും ഭർത്താവിനും ഇടയ്ക്കുണ്ടാകുന്ന പിണക്കങ്ങൾ അവർക്കിടയിൽ തന്നെ പരിഹരിക്കപ്പെടണം. ഭർത്താവ് വഴക്കുണ്ടാക്കുന്ന ഉടൻ ഭാര്യ സ്വന്തം മാതാപിതാക്കളോട് പരാതി പറയുകയും അവർ മരുമകനെ ഉപദേശിച്ചു ശരിയാക്കാൻ ശ്രമിക്കുകയും ചെയ്യുന്ന സാഹചര്യം പ്രശ്നത്തെ വഷളാക്കാൻ മാത്രമേ ഉപകരിക്കൂ. അതുപോലെതന്നെ മകനുമായി അഭേദ്യമായ സ്നേഹം പുലർത്തുന്ന അമ്മ മകന്റെ ഭാര്യയെ ഉൾക്കൊള്ളാനും മകനും ഭാര്യയും തമ്മിലുള്ള സ്നേഹത്തെ സന്തോഷത്തോടെ പരിപോഷിപ്പിക്കാനും പഠിക്കണം. അല്ലാത്തപക്ഷം ഭാര്യ ഭർത്താക്കന്മാർക്കിടയ്ക്ക് മാതാപിതാക്കളുടെ ഇഷ്ടാനിഷ്ടങ്ങൾ ഇടം പിടിക്കുകയും അത് കുടുംബ തകർച്ചകളിലേക്ക് നയിക്കുകയും ചെയ്യും.

(4) മുടുപടങ്ങളില്ലാത്ത ആശയവിനിമയം ശീലിക്കുക

ഏതു കാര്യത്തെയും ഒന്നുകിൽ വികാരങ്ങളുടെ തലത്തിൽ സമീപിക്കാം. അല്ലെങ്കിൽ ചിന്തകളുടെ തലത്തിൽ സമീപിക്കാം. അടുക്കളയിൽ ഭാര്യയെ സഹായിക്കാൻ എന്നും ഒൻപതു മണിക്ക് എത്താറുള്ള പെൺകുട്ടി 9:30 ആയിട്ടും വരുന്നില്ലല്ലോ എന്ന് പറഞ്ഞ ഭർത്താവിനോട്: 'നമുക്ക് അല്പസമയം കൂടെ നോക്കാം. അവളെ കണ്ടില്ലെങ്കിൽ ഫോൺ ചെയ്തു നോക്കാം' എന്ന് മറുപടി പറഞ്ഞാൽ അത് അവിടെ തീരും. എന്നാൽ 'ഓ ഹാ... അവളെ കാണാതായപ്പോഴേക്കും എന്താ ഒരു വെപ്രാളം? ഞാൻ കുറെ ദിവസങ്ങളായി ഇത് ശ്രദ്ധിക്കുന്നുണ്ട്' എന്ന് ഭർത്താവിനെ സംശയത്തിന്റെ മുൾമുനയിൽ നിർത്തിക്കൊണ്ടുള്ള മറുപടി കലഹത്തിൽ തന്നെ കലാശിക്കും. ഭാര്യഭർത്താക്കന്മാർക്കിടയിൽ വിള്ളൽ വീഴ്ത്തുന്ന പിശാചിന്റെ ഏറ്റവും വലിയ ആയുധമാണ് സംശയ രോഗം. മനസ്സിൽ ഒന്നും മറച്ചു വയ്ക്കാത്ത ആശയവിനിമയമാണ് അതിനുള്ള പോംവഴി. മുടുപടങ്ങൾ ഇല്ലാതെ എന്തും പരസ്പരം തുറന്നു സംസാരിക്കാനുള്ള സ്വാതന്ത്ര്യം ഭാര്യഭർത്താക്കന്മാർക്കിടയിൽ രൂപപ്പെടണം.

(5) മക്കൾ യഹോവ നൽകുന്ന അവകാശം ആകയാൽ അവരെ ദൈവോന്മുഖമായി വളർത്തുക:

ഇന്ന് കേരളത്തിൽ 100 ദമ്പതിമാരിൽ 20 പേർക്കും മക്കളില്ലാത്ത അവസ്ഥയാണ്. 20% കുഞ്ഞുങ്ങളില്ലാത്ത കുടുംബങ്ങൾ ലക്ഷങ്ങൾ മുടക്കി ചികിത്സകൾ നടത്തുന്നു. ദൈവം കുഞ്ഞുങ്ങൾ

ഒരു തന്നിട്ടുണ്ടെങ്കിൽ അവരെ ദൈവം ആഗ്രഹിക്കുന്ന നിലവാരത്തിൽ വളർത്തിയെടുക്കാനുള്ള ചുമതല മാതാപിതാക്കൾക്കുണ്ട്. ഒന്നിലധികം കുഞ്ഞുങ്ങളെ ദൈവം തന്നിട്ടുണ്ടെങ്കിൽ അവരെ ഒരിക്കലും പരസ്പരം താരതമ്യം ചെയ്യരുത്. ഒരേ മാതാപിതാക്കൾക്കുണ്ടാകുന്ന കുഞ്ഞുങ്ങളാണെങ്കിൽ പോലും അവരെ കണ്ടാൽ വ്യത്യസ്തരല്ലേ? അതുപോലെ അവരുടെ കഴിവുകളും വ്യത്യസ്തമാണ്. അവർ വ്യത്യസ്തരായി തന്നെ വളരട്ടെ. മാതാപിതാക്കൾ മക്കൾക്കിടയിൽ ചേരിതിരിവ് ഉണ്ടാക്കരുത്. അപ്പന്റെ പ്രിയപ്പെട്ട കുഞ്ഞും അമ്മയുടെ പ്രിയപ്പെട്ട പൊന്നും എന്ന നിലയിൽ വേർതിരിവ് കാണിക്കുന്ന കുടുംബങ്ങളിൽ യാക്കോബും ഏശാവും ശത്രുക്കളായതുപോലെത്തന്നെ സാഹചര്യങ്ങൾ ഉണ്ടാകും എന്നതിൽ തർക്കമില്ല.

മാധ്യമങ്ങൾ കുഞ്ഞുങ്ങൾക്ക് അനവധി തെറ്റായ മൂല്യങ്ങൾ നൽകി വഴിതെറ്റിച്ചു കൊണ്ടിരിക്കുന്ന കാലമാണിത്. മൊബൈൽ ഫോണിന്റെയും ഫെയ്സ്ബുക്കിന്റെയും ലോകത്ത് പ്രേമ ബന്ധങ്ങളുടെ ഊരാക്കുടുക്കുകളിലേക്ക് അനവധി കൗമാരക്കാർ വീണുപൊയ്ക്കൊണ്ടിരിക്കുമ്പോൾ അവരെ വല വിരിച്ച് കെണിയിൽ പെടുത്താൻ പിശാചിന് അവസരം കൊടുക്കരുത്. ശിക്ഷണവും ശാസനയും വളരെ ചെറിയ പ്രായത്തിലെ ആരംഭിച്ചിരിക്കണം. ഏഴ് വയസ്സാകുമ്പോഴേക്കും ഒരു കുഞ്ഞു തീരുമാനിച്ചു കഴിയും മാതാപിതാക്കളെ അനുസരിക്കണോ അതോ അവരെ എന്റെ വരുതിയിൽ കിട്ടുമോ എന്നത്. മക്കളെ ബാലശിക്ഷയിലും പത്ര്യാപദേശത്തിലും വളർത്തിയെടുക്കുക (എഫെസ്യർ 6:4). അവരോട് നന്നായി ഇടപഴകുക. അവർ അംഗീകരിക്കുന്നത് എന്തും തുറന്നു പറയാൻ സ്വാതന്ത്ര്യമുള്ള വിധത്തിൽ ഒരു നല്ല ബന്ധം രൂപീകരിക്കുക.

ഒരു വ്യക്തി ദൈവത്തിൽ നിന്നും അന്യപ്പെട്ടാൽ അത് ഒരു കുടുംബത്തിന്റെ തകർച്ചയിലേക്ക് വഴി വച്ചേക്കാം. ഒരു കുടുംബം ദൈവത്തിൽ നിന്ന് അന്നപ്പെട്ടാൽ അവരുടെ തെറ്റായ സ്വാധീനത മൂലം പല കുടുംബങ്ങളും അവസാനം ഒരു സഭയും ദൈവത്തിൽനിന്ന് അന്യപ്പെടാം. പിശാചിന്റെ പ്രലോഭനങ്ങളിൽ അകപ്പെട്ട താളടിയാകുന്ന അനേക ന്യൂജനറേഷൻ കുടുംബങ്ങളെ കരം കൊടുത്തുയർത്താൻ നമുക്ക് കഴിയട്ടെ. കുടുംബങ്ങളിൽ ദൈവികത നിറയാനുള്ള പ്രാർത്ഥനകൾ ഉയരട്ടെ. അതിലേക്കായി ചില തിരിച്ചറിവുകൾ നമ്മിൽ രൂപപ്പെടാൻ ദൈവം കൃപ ചെയ്യുമാറാകട്ടെ. ■



ജോയ് മാത്യു

പ്രാർത്ഥന കേൾക്കുന്ന ദൈവം



ബൻജിയൻ കോംഗോ എന്ന രാജ്യത്ത് മിഷനറിയായിരുന്ന ഡോ. ഹെലൻ റോസ്പിയർ മിഷൻ ഫീൽഡിലെ ഒരു സംഭവം ഇങ്ങനെ വിവരിക്കുന്നു. അതിശൈത്യമുള്ള ഒരു ദിവസം ഒരു സ്ത്രീ മാസം തികയാതെ കുഞ്ഞിനെ പ്രസവിച്ചിട്ട് മരിച്ചുപോയി. കഠിനമായ ആ തണുപ്പിൽ നിന്നും പിഞ്ചുകുഞ്ഞിനെ രക്ഷിക്കാൻ മാർഗം ഒന്നും ഉണ്ടായിരുന്നില്ല. ആകെ ഉണ്ടായിരുന്ന ഹോട്ട് വാട്ടർ ബാഗ് കീറിപ്പോയി. പ്രാർത്ഥനാ യോഗത്തിൽ ഈ വിവരം പറഞ്ഞപ്പോൾ ഒരു കൊച്ചു കുട്ടി എഴുന്നേറ്റ് നിന്ന് ഉറക്കെ പ്രാർത്ഥിക്കാൻ തുടങ്ങി... 'ഇന്ന് തന്നെ ഒരു ഹോട്ട് വാട്ടർ ബാഗ് അങ്ങ് അയയ്ക്കണമേ, ഈ കൊടും തണുപ്പത്ത് നാളെയായാൽ കുഞ്ഞ് മരിച്ചുപോകും. മാത്രമല്ല അതിന്റെ ചേച്ചിക്ക് കുട്ടുകാരുമില്ല, അമ്മയും മരിച്ചു പോയല്ലോ. ആ കുട്ടിക്ക് കളിക്കുവാൻ ഒരു പാവയും വേണം.'

കൊച്ചുകുട്ടിയുടെ നിഷ്കളങ്കമായ പ്രാർത്ഥന ദൈവം കേട്ടു. അന്ന് സന്ധ്യയായപ്പോൾ പോസ്റ്റാമാൻ ഒരു പാഴ്സൽ കൊണ്ട് കൊടുത്തു. അഞ്ച് മാസം വേണമായിരുന്നു കടൽ മാർഗ്ഗം ആ പാഴ്സൽ ഇംഗ്ലണ്ടിൽ നിന്നും വരുവാൻ. ഏതായാലും ആകാംക്ഷയോടെ അവർ അത് തുറന്നു. തുണികൾക്കിടയിൽ ഒരു ഹോട്ട് വാട്ടർ ബാഗ് കണ്ട് എല്ലാവരും അത്ഭുതപ്പെട്ടു. പ്രാർത്ഥിച്ച കുട്ടി സന്തോഷത്താൽ തുള്ളിച്ചാടി കൊണ്ട് പറഞ്ഞു: 'ഇത് ദൈവം അയച്ചതാണ്; ഒരു പാവയും കാണും.' അവൾ പറഞ്ഞത് സത്യമായിരുന്നു; അഞ്ച് മാസങ്ങൾക്ക് മുമ്പ് ഇതെല്ലാം പാഴ്സലായി അയച്ചപ്പോൾ തുണികൾക്ക് ഒപ്പം ഈ രണ്ടു സാധനങ്ങൾ കൂടി വയ്ക്കാൻ അവർക്ക് പ്രേരണ ലഭിച്ചത് എവിടെ നിന്ന്? ദൈവത്തിന്റെ കരുതൽ എത്ര അത്ഭുതകരം...

ദൈവം തന്റെ കുഞ്ഞുങ്ങൾക്ക് വേണ്ടി, പ്രാർത്ഥിക്കുന്നവർക്ക് വേണ്ടി കരുതുന്നവൻ ആണ്. പ്രാർത്ഥിക്കുന്നവനെ മറ്റാരും അറിയുന്നതിനു മുൻപ് ദൈവം അറിയും. പ്രസംഗിക്കുന്നവനെ ലോകം അറിയും. പ്രാർത്ഥിക്കുന്നവരെ ദൈവം അറിയും. പ്രശ്നങ്ങൾ മാറുക അസാധ്യമെന്ന് നമ്മുടെ ചെവിയിൽ മന്ത്രിക്കുന്നത് പിശാചാണ്. അസാധ്യതകളെ നോക്കി പകച്ചു നിൽക്കരുത്. പെരുവെള്ളത്തിൽ പാത ഒരുക്കുന്നവനാണ് നമ്മുടെ ദൈവം. മാനുഷിക കരങ്ങൾ ക്ഷീണിക്കുമ്പോൾ, കണക്കുകൂട്ടലുകൾ തെറ്റുമ്പോൾ, ജീവിത സാഹചര്യങ്ങൾ പ്രതികൂലമാകുമ്പോൾ ദൈവത്തിന് തെറ്റുപറ്റിയെന്ന് നാം പറയരുത്.

'യഹോവയായ ഞാൻ തക്കസമയത്ത് അതിനെ ശീഘ്രമായി നിവർത്തിക്കും' (യെശയ്യാവ് 60:22). ■



ഡോ. മാത്യു വറുഗീസ്

ധ്യാന വചനം: യോഹ. 19 :28

യേശുക്രിസ്തുവിന്റെ മനുഷ്യത്വം വെളിവാകുന്ന ഒരു മൊഴിയാണ് എനിക്ക് ദാഹിക്കുന്നു എന്നുള്ളത്. യേശു നൂറു ശതമാനം ദൈവവും നൂറു ശതമാനം മനുഷ്യനുമായിരുന്നു. പഴയ നിയമത്തിലെ ചില പ്രവചനങ്ങളുടെ നിവൃത്തിയുടെയായിരിക്കുന്നു ഈ വാചകം (സങ്കീർത്തനം 69 :3). സ്വന്തം ശാരീരിക ആവശ്യത്തെപ്പറ്റിയുള്ള തന്റെ ആദ്യത്തെ പ്രതികരണമാണ് ക്രൂശിലെ അഞ്ചാമത്തെ മൊഴി. ക്രൂശിക്കപ്പെടുന്നവർക്ക് പതിവായി കൊടുക്കുന്ന പാനീയമാണ് കയ്പ് കലക്കിയ വീഞ്ഞ് . അത് കുടിച്ചാൽ കുറ്റവാളികൾ പെട്ടെന്നു അബോധാവസ്ഥയിലാകും, വേദന അറിയുകയും ഇല്ല. എല്ലാ വേദനയും കർത്താവു സഹിക്കാൻ തയ്യാറായി. വേദന കടിച്ചറക്കുന്നവർക്ക് കർത്താവ് ഒരു ശക്തിയാണ്.

ദാഹം

The word of suffering




ഇവിടെ ദാഹജലം വാഗ്ദാനം ചെയ്തവൻ ദാഹജലം ചോദിക്കുന്നു, വാടാത്ത കിരീടം വാഗ്ദാനം ചെയ്തവൻ മുൾക്കിരീടം ധരിക്കുന്നു, നിത്യ ഭവനം വാഗ്ദാനം ചെയ്തവൻ സ്വന്തം തോളിൽ തല ചായിക്കുന്നു. ഒരർത്ഥത്തിൽ വിരോധാഭാസം നിറഞ്ഞ ഒരു ജീവിതമായിരുന്നു യേശുവിന്റെത് എന്ന് തോന്നിപ്പോകും. ക്രിസ്തുവിന്റെ പ്രസ്താവനകളുടെ നിജസ്ഥിതി ഗ്രഹിക്കാൻ കഴിയാതെപോയാൽ അനേക വൈരുദ്ധ്യങ്ങൾ തോന്നാം. ഇതൊരു ഭൗതിക ദാഹം മാത്രമല്ല, സ്നേഹത്തിന്റെ, സത്യത്തിന്റെ, ഒക്കെ ഒരു ആത്മീയ ദാഹമായും ചിത്രീകരിക്കാം. ഇന്നും ദാഹിക്കുന്ന യേശു നമ്മെ സമീപിക്കുന്നു.

മനുഷ്യർക്കെല്ലാം പലവിധമായ ദാഹങ്ങൾ ഉണ്ട്. പണത്തിന്റെ, ജഡത്തിന്റെ, അധികാരത്തിന്റെ, ജ്ഞാനത്തിന്റെ ഒക്കെ ദാഹം. ഇത്തരം ദാഹം ഒരുകാലത്തും ശമിപ്പിക്കുന്നില്ല എന്നതാണ് യാഥാർത്ഥ്യം. മാൻ നീർത്തോടുകളെ കാഷ്ചിക്കുന്നതുപോലെ ദൈവത്തിനുവേണ്ടിയുള്ള ദാഹം എല്ലാ സൃഷ്ടികൾക്കും അനിവാര്യമാണ്. നമ്മളുടെ ദാഹം പൂർണ്ണമായി ശമിപ്പിക്കുവാൻ ദൈവത്തിനു മാത്രമേ സാധിക്കുകയുള്ളൂ. ജീവിതം അർത്ഥവത്തായിത്തീരുന്നത് ദൈവവുമായിടുള്ള ബന്ധത്തിലായിത്തീരുവോഴാണ്. എല്ലാ വിശപ്പുകളും ദാഹങ്ങളും തീർക്കുവാൻ യേശുവിനു മാത്രമേ സാ

ധിക്കൂ. യോഹന്നാന്റെ സുവിശേഷത്തിന്റെ ആരംഭ അധ്യായം മുതൽ അതിന്റെ അവസാന അധ്യായം വരെയുള്ള എല്ലാ അധ്യായങ്ങളിലും വെള്ളത്തിന്റെ പരാമർശം കാണാം. ദാഹിക്കുന്ന എല്ലാവർക്കും ജീവജലം നൽകുന്ന ക്രിസ്തുവാണ് യോഹന്നാന്റെ പ്രമേയം. ക്രൂശിൽ ദാഹജലം ചോദിച്ചു എങ്കിലും പട്ടാളക്കാർ കൊടുത്ത വെള്ളം യേശു കുടിച്ചില്ല. പക്ഷേ അവന്റെ വില്വാപ്പുറത്തുനിന്നും ആദ്യം രക്തവും പിന്നെ ഒഴുകിയത് വെള്ളവും ആയിരുന്നു. മനുഷ്യന്റെ ശാരീരിക ദാഹവും ആത്മീയദാഹവും തീർക്കാൻ കഴിയുന്ന രക്ഷയുടെ ഉറവിധത്തിൽ നിന്നുള്ള ആ ഒഴുക്ക് ഇന്നും അനുസ്മൃതം തുടരുകയാണ്. ലോകത്തിന്റെ ദാഹത്തെ ശമിപ്പിക്കുന്ന ജീവജലത്തിന്റെ ഉറവ.

യേശു പറഞ്ഞു: എന്നിൽ വിശ്വസിക്കുന്നവന്റെ ഉള്ളിൽ നിന്ന് ജീവജലത്തിന്റെ ഉറവ ഒഴുകും. കഷ്ടപ്പെടുകയും, വേദനിക്കുകയും ചെയ്യുന്ന അനാഥർ, അശരണർ, ദരിദ്രർ എന്നിവരുടെ ദാഹത്തെ തീർക്കുന്ന ഓരോ ജലധാരകളായി നാം ഓരോരുത്തരും തീരണം. 'എനിക്ക് വിശ്വസം, ദാഹിച്ചു പക്ഷേ നിങ്ങൾ എന്നെ കാണാൻ വന്നില്ല' എന്ന ദൈവ വചനം നമ്മൾക്കെതിരായി നിൽക്കുന്ന ഒരു അസ്ത്രമായിത്തീരരുത്.

വായനഭാഗം:
സങ്കീർത്തനം 22:15 ;69:3 ■



മനുഷ്യന്റെ ശാരീരിക ദാഹവും ആത്മീയ ദാഹവും തീർക്കാൻ കഴിയുന്ന രക്ഷയുടെ ഉറവിധത്തിൽ നിന്നുള്ള ആ ഒഴുക്ക് ഇന്നും അനുസ്മൃതം തുടരുകയാണ്.



ഡോ. വേണിൻ വെൻസൺ
ഇന്ത്യാ ബൈബിൾ കോളേജ് &
സെമിനാരി, കുമ്പനാട്

സുവിശേഷങ്ങളിലെ ദൈവരാജ്യം



ബൈബിളിലെ ഏറ്റവും മനോഹരമായ വാക്കുകളിൽ ഒന്നാണ് ‘സുവിശേഷം’. ‘നന്മ സുവിശേഷിക്കുന്നവരുടെ കാലുകൾ എത്ര മനോഹരം!’ (യെശയ്യാവ് 52:7; റോമർ 10:15) എന്ന പ്രസ്താവനയിലൂടെ ഈ കാര്യം വ്യക്തമാണ്. എളിയവരോടുള്ള സദാർത്ഥത പ്രസ്താവിക്കാനുള്ള പ്രത്യേക അഭിഷേകം (യെശയ്യാവ് 61: 1; ലൂക്കോസ് 4: 18) ക്രിസ്തുവിൽ ഉണ്ടെന്ന കാര്യം സമർത്ഥിക്കാനാണ് ക്രിസ്തുവിനെയും ക്രിസ്തുവിന്റെ വാക്കുകളെയും ‘സുവിശേഷം’ എന്ന വാക്കുകൊണ്ട് എഴുത്തുകാർ സൂചിപ്പിക്കുന്നത്. ‘സുവിശേഷം’ അഥവാ ‘സുവാർത്ത’ എന്നത് പുതിയനിയമത്തിലുള്ള ഒരു പുതിയ ആശയമൊന്നുമല്ല. ലേവ്യപുസ്തകത്തിൽ പ്രസ്താവിക്കുന്ന യോബേൽ സംവത്സരത്തിന്റെ പ്രഖ്യാപനം (25: 10) എന്ന പഴയനിയമത്തിലെ പശ്ചാത്തലത്തിലാണ് ‘സുവിശേഷവിളംബരം’ എന്ന വേദപുസ്തകത്തിലെ ആശയം അടിസ്ഥാനപ്പെട്ടിരിക്കുന്നത്. യേശുകർത്താവിനെ ഇങ്ങനെ ഒരു വിളംബരത്തിന്റെ വക്താവായി പുതിയനിയമം (ലൂക്കോസ് 4:18) പരിചയപ്പെടുത്തുന്നതിനു തക്കതായൊരു കാരണവുമുണ്ട്.

ദരിദ്രർക്കു ഏറെ ഗുണം ചെയ്യുന്ന യോബേൽ സംവത്സര പ്രഖ്യാപനം (ലേവ്യപുസ്തകം 25: 10-55) ധനവാന്മാരുടെ പിന്തുണയോടെ ഇസ്രായേലിൽ തടഞ്ഞുവയ്ക്കപ്പെട്ടിരുന്നു (ആവർത്തനം 15: 9). എട്ടാം നൂറ്റാണ്ടിലെ പ്രവാചകന്മാരായ ആമോസ് (2: 6, 7), യെശയ്യാവ് (5: 8; 58: 6), മീഖാ (2: 2) എന്നിവർ ഇതിനെതിരെ അതിശക്തമായി പ്രതികരിച്ചിട്ടുണ്ട്. യിരെമ്യാവ് 34: 8-11-ൽ ഇത് വളരെ വ്യക്തമായി പ്രസ്താവിച്ചിരിക്കുന്നു. ഈ പശ്ചാത്തലത്തിലാണ് യേശുകർത്താവു നടത്തുന്ന യോബേൽ സംവത്സരത്തിന്റെ പ്രഖ്യാപനം മനസിലാക്കേണ്ടത്. അതിനാലാണ് ‘സുവിശേഷം’ എന്നത് ‘രാജ്യം’ (kingdom) എന്ന രാഷ്ട്രീയ ഭാഷയിൽ (political language) കർത്താവു അവതരിപ്പിച്ചത്: ‘ദൈവരാജ്യം (kingdom of God) സമീപിച്ചിരിക്കുന്നു’ (മർക്കോസ് 1:15). അതായത്, ലോക രാജ്യങ്ങൾക്ക് നടപ്പിലാക്കാൻ കഴിയാത്ത വിമോചനത്തിന്റെ (രക്ഷയുടെ) വിളംബരം, ദൈവരാജ്യം നടപ്പിലാക്കുന്നു എന്നതാണ് യേശു കർത്താവിന്റെ സുവിശേഷം.

സുവിശേഷ എഴുത്തുകൾ

സുവിശേഷങ്ങൾ ഉൾപ്പെടുന്ന 27 പുതിയനിയമ പുസ്തകങ്ങൾ വിശുദ്ധ ഗ്രന്ഥങ്ങളായി (can-



onized) അംഗീകരിക്കപ്പെട്ടത് ക്രിസ്തുവർഷം 4-5 നൂറ്റാണ്ടുകളിലാണ് എന്ന് കണക്കാക്കപ്പെടുന്നു. അതിൻപ്രകാരം, തിരുവചനത്തിൽ നാല് സുവിശേഷപുസ്തകങ്ങൾ ഉണ്ട്. പഴയനിയമത്തിലെ തിരുവചനത്തിന്റെ സാധ്യതകൾ ഉപയോഗിച്ച് വർത്തമാനകാലഘട്ടത്തിലെ സാഹചര്യങ്ങൾക്കു അനുയോജ്യമായി ക്രിസ്തുവിന്റെ വാക്കുകളെ പരിചയപ്പെടുത്തുന്നതുകൊണ്ടു (5:17) മത്തായി, യെഹൂദ സമൂഹത്തെ ഉദ്ദേശിച്ച് എഴുതിയ സുവിശേഷമെന്നു മനസ്സിലാക്കാം. പ്രവർത്തികൾക്ക് പ്രാധാന്യം കൊടുത്ത് ആധികാരികമായി സംസാരിക്കുന്ന നേതാവായി യേശുകർത്താവിനെ പ്രതിപാദിക്കുന്നതിനാൽ, മാർക്കോസ് എഴുതിയ സുവിശേഷം റോമാക്കാർക്കായി എഴുതിയതാണെന്നു അനുമാനിക്കാം. യേശുകർത്താവിനെ സർവ്വമനുഷ്യരുടേയും രക്ഷിതാവായി ചിത്രീകരിച്ചിരിക്കുന്നതു കൊണ്ടു (ലൂക്കോസ് 3: 23-38), ലൂക്കോസ് സുവിശേഷം യവന (Greeks) സമൂഹത്തിന് കൂടുതൽ അനുയോജ്യമാണെന്ന് വിശ്വസിക്കപ്പെടുന്നു. യേശുകർത്താവിന്റെ ദൈവത്വം ഊന്നി പറയുന്നതിനാൽ (യോഹന്നാൻ 1: 1-14) യോഹന്നാൻ എല്ലാ വിശ്വാസികൾക്കും വേണ്ടിയാണ് സുവിശേഷം എഴുതിയത് (യോഹന്നാൻ 20: 31) എന്നു മനസ്സിലാക്കാം. ഇതിൽ ആദ്യത്തെ മൂന്ന് സുവിശേഷങ്ങളായ മത്തായി, മാർക്കോസ്, ലൂക്കോസ് എന്നിവ വിവരണങ്ങളിൽ യോഹന്നാൻ എഴുതിയ സുവിശേഷത്തേക്കാൾ കൂടുതൽ സാമ്യം പരസ്പരം പുലർത്തുന്നതി

നാൽ, ഇവയെ ‘സമവീക്ഷണ സുവിശേഷങ്ങൾ’ (synoptic gospels) എന്നാണ് വിളിക്കുന്നത്. എന്നാൽ, നാല് സുവിശേഷങ്ങളിലും യേശു കർത്താവ് ദൈവരാജ്യത്തിന്റെ പ്രതിനിധിയും വാഹകനുമാണെന്ന് പൊതുവായി കാണുന്നു (മത്തായി 12: 28; മാർക്കോസ് 4: 11; ലൂക്കോസ് 17: 20; യോഹന്നാൻ 3: 3).

സുവിശേഷങ്ങളിലെ ‘ദൈവരാജ്യം’


നീതിയും, സമാധാനവും, സമത്വവും സ്ഥാപിക്കാൻ കഴിയാത്ത സാമ്രാജ്യങ്ങളിലെ പൗരന്മാരായി ജനങ്ങൾ കൂഴങ്ങുമ്പോഴാണ് ദൈവരാജ്യത്തിന്റെ സുവിശേഷവുമായി യോഹന്നാൻ സ്നാപകൻ സുവിശേഷങ്ങളിൽ രംഗപ്രവേശനം ചെയ്യുന്നത് (മത്തായി 3:2). അതിനെ തുടർന്ന്, യേശുകർത്താവും ദൈവരാജ്യത്തിന്റെ പ്രതിനിധിയായി മാറി. യേശുകർത്താവിന്റെ വരവിന്റെ ഉദ്ദേശം തന്നെ ദൈവരാജ്യം പ്രസംഗിക്കുക എന്നതായിരുന്നു (ലൂക്കോസ് 4:43). ഏറ്റവും അടുത്ത ഭാവിയിൽ സമ്പന്നതയും ആപ്താവുവും സംതൃപ്തിയും നിറഞ്ഞ ഒരു പുതിയ രാജ്യത്തിന്റെ പൗരത്വം ലഭിക്കുമെന്ന ആവേശത്തിലായിരുന്നു ജനങ്ങൾ. അർഹതയില്ലാത്ത പാപികൾക്ക് നിബന്ധനകളില്ലാതെ ദൈവം നൽകുന്ന സ്നേഹവും അംഗീകാരവുമാണ് ദൈവരാജ്യപ്രവേശനം എന്ന് അവർ തെറ്റിദ്ധരിച്ചു. എന്നാൽ അതിന്റെ നിബന്ധനകളായി കർത്താവ് ചൂണ്ടിക്കാണിച്ച കാര്യങ്ങൾ അത്ര എളുപ്പത്തിൽ ചെയ്തു തീർക്കാൻ കഴിയുന്ന കാര്യങ്ങളായിരുന്നില്ല (മത്തായി 7:13, 14).

രൂപാന്തരത്തിനായുള്ള ആഹ്വാനമാണ് ഇതിൽ മുഖ്യം (മത്തായി 4:17). യോഹന്നാന്റെ അഭിപ്രായത്തിൽ ദൈവരാജ്യം കാണുന്നതിനായി

ഒരാൾ പുതുതായി ജനിക്കണം (യോഹന്നാൻ 3:3). അതിനായി ഒരാൾ ഒരു ശിശുവിനെപ്പോലെ ആകേണ്ടതുണ്ട് (മർക്കോസ് 10:14-15). ദൈവത്തിന്റെ ഇഷ്ടം ചെയ്യുന്ന വ്യക്തി ആയിരിക്കണം (മത്തായി 7:21). മാത്രമല്ല, ദൈവരാജ്യം മനുഷ്യരുടെ ഇടയിൽ നിർമ്മിക്കപ്പെടേണ്ട ഒരു വ്യവസ്ഥിതി കൂടിയാണ് (ലൂക്കോസ് 17:21) എന്ന കർത്താവിന്റെ വാക്കുകളിൽ ഒരു വലിയ ഉത്തരവാദിത്വത്തിന്റെ ആഹ്വാനമാണ് നാം കാണുന്നത്.

ദൈവരാജ്യം പ്രസംഗിക്കുന്നതിലൂടെ സമൂഹത്തിലും വ്യക്തികളിലും നിലനിന്നിരുന്ന പ്രശ്നങ്ങൾക്കും സങ്കീർണ്ണതകൾക്കും പരിഹാരം നിർദ്ദേശിക്കുകയായിരുന്നു കർത്താവ് ചെയ്തത്. അടിമത്തത്തെയും, ജാതി വ്യവസ്ഥയെയും, സാമൂഹിക തിന്മകളെയും വെല്ലുവിളിച്ചു കൊണ്ട് എല്ലാ മനുഷ്യരുടെയും മുഖ്യം സുവിശേഷം പ്രഖ്യാപിച്ചു. ദൈവത്തിന്റെ രാജ്യസംവിധാനത്തിലെ അന്തസ്സിൽ (dignity) ജീവിക്കാൻ ഉള്ള ഒരു അവസരമാണ് വിദ്യാഭ്യാസത്തിലൂടെ (education) സുവിശേഷകർ തുറന്ന് വച്ചത്. പരസ്പരമുള്ള തുറന്നു പറച്ചിലിലൂടെയും ആത്മാർത്ഥതയുള്ള ക്ഷമയിലൂടെയും സമാധാനവും നിരപ്പും വ്യക്തികളിൽ തുടങ്ങി രാജ്യങ്ങളിൽ വരെ സുവിശേഷം സമ്മാനിച്ചിട്ടുണ്ട്. ദൈവ കേന്ദ്രീകൃതമായ ഒരു വ്യവസ്ഥിതിയിലേക്കുള്ള ഈ ക്ഷണം ആധുനിക കാലഘട്ടത്തിലെ സുവിശേഷകരിലൂടെ ഇന്നും തുടരുകയാണ്.

‘ഞാൻ സുവിശേഷം അറിയിക്കുന്നു എങ്കിൽ എനിക്ക് പ്രശംസിക്കുവാൻ ഒന്നുമില്ല. നിർബന്ധം എൻറെ മേൽ കിടക്കുന്നു. ഞാൻ സുവിശേഷം അറിയിക്കുന്നില്ല എങ്കിൽ എനിക്ക് അയ്യോ കഷ്ടം!’ (1 കൊരി 9:16). ■



ദൈവരാജ്യം പ്രസംഗിക്കുന്നതിലൂടെ സമൂഹത്തിലും വ്യക്തികളിലും നിലനിന്നിരുന്ന പ്രശ്നങ്ങൾക്കും സങ്കീർണ്ണതകൾക്കും പരിഹാരം നിർദ്ദേശിക്കുകയായിരുന്നു കർത്താവ് ചെയ്തത്.

